

## سر بلاول ۾ ڪم آندل ٻوليءَ جو اڀياس

۱ - سنڌي ٻوليءَ جي ارتقائي تاريخ جا ڄاڻو اهو ڄاڻن ٿا ته شاھ عبداللطيف ڀٽائي، سنڌي ٻوليءَ جو نه فقط معمار آهي پر هو پنهنجن همعصر شاعرن، عالمن، اديبن کان وٺي موجوده دور جي نمائندن ۽ مهان شاعرن جهڙوڪ شيخ اياز، تنوير عباسي، شمشير حيدري، نياز همايوني، امداد حسيني ۽ ٻين تي به فن، فڪر، شاعريءَ جي اعليٰ خوين ۽ عظمت، سنڌيت جي پيغام، موسيقيت، موزونيت، اتاهه لغوي خزاني ۽ ٻي انت لساني خوين جي ڪري اڄ به اثرانداز آهي. شاھ لطيف جو اثر هر دور ۾ هر شاعر ۽ اديب تي رهيو آهي. خود سچل جا شيدائي به هن حقيقت کان انڪار ڪري نه سگهندا. هرڪو نقاد مڃي ٿو ته شاھ لطيف سدا حيات شاعر آهي.

منهنجي خيال ۾ ڪن به ٻن شاعرن يا اديبن جي پيٽ ڪرڻ، انهن شاعرن ۽ اديبن سان بي انصافي ڪرڻ جي برابر آهي. هر ڪو شاعر، اديب، سخنور ۽ دانشور پنهنجي پنهنجي دور جو نمائنده شاعر يا اديب هوندو آهي، البت اهو مڃڻو پوندو ته شاھ عبداللطيف سدا حيات شاعر آهي؛ شاھ عبداللطيف ڀٽائي هر دور جو شاعر آهي؛ شاھ ڀٽائي هر دور ۾ رهنمائي ڪري ٿو؛ ڪانئس هر دور ۾، هر شاعر ۽ اديب اٿساهه پئي ورتو آهي، جنهن جو اعتراف خود هن دور جي عظيم شاعر شيخ اياز به ڪيو آهي. شاھ عبداللطيف جي شاعري، هر دور ۾

نوان پيغام ڏيندي رهي آهي. لهاڏا شاهه عبداللطيف ڀٽائي هر دور جو جديد شاعر آهي.

شاهه عبداللطيف ڀٽائي سنڌ جي سڃاڻپ آهي، ڀٽائي سنڌ جو آواز آهي، لطيف جو پيغام، سنڌ جو پيغام آهي؛ سنڌيت جو پيغام آهي؛ سنڌ جي ثقافت سنڌو تهذيب، سنڌي سماج، سنڌين جي عقل، سوچ، سمجهه، جبلتن ۽ ڪيفيتن جي علامت آهي.

۲- پنهنجي زير طبع ڪتاب ”سنڌي ٻوليءَ جي ارتقا“ ۾ مون سنڌي ٻوليءَ جي ڪلهوڙن جي دور ۾ ترقي، وسعت، هم ڳيريت ۽ شاهوڪاريءَ جو هيٺ موجب تجزيو ڪيو آهي:

(الف) سنڌي ٻولي، پراڻي زماني کان، سنڌي معاشري ۾ عوام جي روز مره واري ٻولي رهي آهي، ان جي لغوي خزاني ۾ هن دور (ڪلهوڙن جي دور) تائين بيش بها اضافو ٿيو هو.

(ب) هيءَ وڻج واپار وهنوار، ليکي چوڪي، واپاري بنديون، چوڙڻ، ڪانن ۽ واپاري لکپڙهه جهڙوڪ؛ هندين، ڪاٻاڙن، بيچڪن، روزنامچن، پوتاميل ٺاهڻ ۽ ڏيهي حساب ڪتاب رکڻ جي ٻولي هئي.

(ت) هيءَ سنڌي لوڪ ادب، صدري ادب، لوڪ ڪٿائن، لوڪ وارتا (Oral history) ويراڱاڻا، چنڊ، سلوڪ، سوتر ۽ عام معياري ادب جو ذريعو پڻ هئي. هن ۾ گنانن کان سواءِ بيت، ڳاهون، دوها، سورنا، جنگناما، سينگار جا بيت، هنر، پهالا، ڳجهارتون، بهڳڻن جا ٻول، ۽ ڪبت جا بهترين نمونا ملن ٿا.

(ث) هن دور ۾ سنڌي ٻوليءَ ۾ عام ادب، لوڪ ادب، مقفي ۽ مسجع، مرصع ۽ تڪنديءَ جي طرز ۽ نموني تي، سنڌي نثر پڻ موجود هو.

(ج) هيءَ ٻولي سلوڪ، طريقت، مذهبي تبليغ ۽ مذهبي پرچار جو ذريعو پڻ هئي.

(ح) هيءَ ٻولي مذهبي ۽ دينوي تعليم جي سکيا ۽ تجارتي لکپڙهه جي ذريعي طور پڻ ڪم ايندي هئي.

(خ) هن ٻوليءَ ۾ صوتيات، صرف و نحو، ويا ڪرڻ، طب، جاگرافي، لسانيات، اخلاقيات، مذهبي درس و تدريس، دين اسلام جا اصول ۽ عقيدا، قاعدا ۽ قانون لکجڻ لڳا هئا.

(د) هيءَ ٻولي ديوناگري، اردناگري، لوهاڻڪي، خواجڪي، ميمڻڪي، پاڻيا، خداواڻي، ساڪرو، نٿائي، ملواڙي، سنڌو ۽ ٻين رسم الخطن کان سواءِ عربي- سنڌي رسم الخط جي نسخ ۽ نستعليق نمونن ۾ لکي ويندي هئي. انهن سڀني رسم الخطن جا نمونا پڻ موجود آهن.

(ر) هيءَ ٻولي عربن جي حڪومت جي ابتدائي زماني کان ئي، يعني نائين صدي عيسويءَ کان، عربي سنڌي رسم الخط ۾ لکجڻ لڳي هئي، جنهن ۾ اڳتي هلي يارهين صدي عيسويءَ جي ابتدائي عرصي ۾ محقق البيرونيءَ گهڻا اضافا ڪري، ان ۾ دوائن جا نالا، ماڻهن ۽ ماڳن جا نالا، شهرن ۽ ڳوٺن جا نالا، وڪرن ۽ وڙن جا نالا، ذاتين، قومن ۽ قبيلن جا نالا، ڏينهن، مهينن، سيارن، گرهن، تورن، ماپن، وياڪرڻ جي لفظن، صورتن، علم اللسان جي لفظن، چنڊ جي ماترائن، ۽ ماپن وغيره جا فني نالا لکيا. هن ئي رسم الخط ۾ اڳتي هلي مختلف دورن ۾ قاضي قادن جي بيتن، شاه ڪريم جي بيان العارفين، مخدوم نوح ۽ پير لاکي لطف الله جي بيتن (ڏهرن)، شاه لطف الله قادريءَ جو رسالو، مخدوم جعفر بوبڪائيءَ جي ڪتاب ۾ سنڌي جمال ۽ ٻيو مواد ملي ٿو.

(س) هن دور کان اڳ سنڌي نثر ۾ لکيل ڪاٻاڙو ۽ روزنامچو پڻ مليو آهي، جيڪو سنڌي ٻوليءَ جي ترقيءَ طرف نشاندهيءَ ڪري ٿو.

۳- ڪلهوڙن جي دور ۾ وڏا وڏا عالم ۽ فاضل، مؤرخ، محدث، مفسر، علم اللغات جا ماهر، لوڪ ادب جي اعليٰ پايه جا سخنور سگهڙ ۽ نثر نويس پيدا ٿيا، جن نه فقط سنڌي زبان ۾ طبعزاد ڪتاب لکيا پر عربيءَ تان ديني ادب جي ترجمي جو سنڌي زبان ۾ بنياد پڻ رکيو.

هن دور ۾ پيدا ٿيل علم ادب کي مون ڌار ڌار صنفن ۾ ڀڻ ورهايو آهي، جنهن جا تفصيل مذڪور ڪتاب ۾ پڙهي سگهبا. انهن علمن جي عالمن، جيڪا سنڌي ٻولي ڪم آندي تنهن جي باري ۾ لکڻ في الحال هن مقالي جي دائري کان ٻاهر آهي. هن مقالي ۾ فقط شاھ لطيف جي سر بلاول ۾ ڪم آندل سنڌيءَ تي روشني وڌي ويئي آهي.

ڪلهوڙن جي دور ۾ ڪيترائي قداور عالم؛ فاضل، شاعر، مؤرخ ۽ اديب پيدا ٿيا، پر شاھ سائين هن دور ۽ آئيندي جي هر دور جي هڪ اهڙي هم ڳير شخصيت جي حيثيت ۾ رونما ٿيو، جو هو هر دور ۾، شاعرن، اديبن ۽ عالمن تي چانيل رهيو. شاھ صاحب، سنڌي زبان ۽ ادب کي هر لحاظ کان ايتري قدر ته اعليٰ منزل ۽ عظمت تي پهچايو جو هن کي سنڌي زبان جو معمار، سنڌي ثقافت جو علمبردار ۽ سنڌي علم ادب جو مهتدار تسليم ڪيو ويو. شاھ صاحب، سنڌي زبان ۽ علم ادب کي ايترو ته ڪجهه ڏنو ۽ اهڙيءَ منزل تي پهچايو جو اڄ تائين نه ڪو سندس مقابلو ڪري سگهيو آهي ۽ نه وري ڪو ٽائي پيدا ٿيو آهي. هن چوڻ مان منهنجي اها مراد هرگز ڪانهي ته شاھ جهڙي عظيم فزند پيدا ڪرڻ کان، سنڌ ڌرتيءَ اولاد پيدا ڪرڻ ڇڏي ڏنا، يا سنڌ پوءِ سنڌ بنجي ويئي، پر سنڌ جي ڌرتي سدا سهاڳڻ رهي آهي. سنڌ جي ڌرتيءَ هر دور ۾ لطيف کان پوءِ به بهترين ۽ لائاني شاعر، عالم، فاضل، اديب ۽ دانشور چٽيا آهن انهن ۾ سچل سرمست، ثابت علي شاھ، سامي، سانگي، بيدل، بيڪس، روحل، گدا، قليچ، رکيل شاھ، بيوس، حيدر بخش جتوئي، گدائي ۽ ٻين ڪيترن جا نالا پيش ڪري سگهجن ٿا، ان ڪري ائين چوڻ ته ڀٽائي کان پوءِ سنڌ ڪو عالم پيدا ٿي نه ڪيو، صحيح نه آهي.

۴- شاھ سائينءَ، سنڌي زبان جي ترقي ۽ ترويج لاءِ نيون راهون گهڙيون. ڀٽائيءَ سنڌي زبان ۾ هر لحاظ کان نوان آندي؛ نوان لفظ گهڙيا؛ نوان اصطلاح جوڙيا؛ نيون ترڪيبون ڪم آنديون؛ بيشمار تشبيهون، استعاره، تمثيلون ۽ ٻيون صنعتون ڪم آنديون. شاھ جو

ڪمال اهو آهي جو هن سنڌجي هر خطي جو دورو ڪري، ان مان خطي جي تهذيب ۽ تمدن جو پنهنجي ڪلام ۾ ذڪر ڪيو؛ ان خطي جي ماحول ۾ رائج، مقامي لفظن، فقرن، اصطلاحن، چوڻين ۽ پهاڪن کي مناسب ۽ موزون سرن ۾ محفوظ ڪري، سنڌي زبان جي ڌار ڌار خطن جي لغوي خزاني کي پنهنجي رسالي ۾ گڏ ڪيو. اهڙيءَ طرح لاڙي، ڪڇي، ڍاڻڪي، ٿري، ڪوهستاني، لاسي ۽ جدگالي لهجن ۽ انهن جي ڌار ڌار محاورن ۽ روزمره واري ماحول ۾ ڪم ايندڙ ٻولي، اصطلاح، چوڻيون ۽ پهاڪا، ڌار ڌار سرن ۾ ڪم آندا. دريا جا ڪپڙا ڪنارا، ڀر ۽ پڪون، سير ۽ سنڌا، ڪڇا ۽ ڪيٽيون، جهر ۽ جهنگ، ٻيلا ۽ هڙيون، جهڏا ۽ جهوڪون، ڍنڍون ۽ ڍورا، واه ۽ واٽر، ڪڙيا ۽ ڪسيون، پيڇرا ۽ پنڌ، راهون ۽ رنڌ وغيره جو ذڪر پنهنجي وسيع ڄاڻ ۽ شاهوڪار لغوي خزاني جي استعمال سان ڪيو اٿس.

شاه صاحب نه فقط ڌار ڌار خطن جي ڌار ڌار لهجن ۾ رائج لفظ گڏ ڪيا آهن ۽ انهن جي استعمال سان سنڌ جي سماجي ۽ ثقافتي قدرن جو پڻ ذڪر ڪيو آهي پر هن جدا جدا ڪرت ڪندڙن ۽ پيشه ورن جي سماج ۽ ماحول ۾ مروج لفظ، پنهنجن ڌار ڌار سرن ۾ ڪم آندا آهن. مثال طور هن صرافن، سونارن، لوهارن، وينجهرن، رازن، رنگريزن، ڪتبن، ڪورين، ڪاتارن، سانگين، جهانگين، مهاڻن، ميربحرن، ويڇن، طبيبن، ڪاتبين، ٻيڙاتن، ناڪوئن، سامونڊين، اونين، ڏوٿين، ڪنڀارن، جوڳين، سامين، ويراڳين، سناسين، صوفين، سنڌين، جڻگن، جوانن، بهادرين ۽ ڪوئين جي ماحول ۾ ڪم ايندڙ لفظن کان قومن، قبيلن، ذاتين ۽ نياتن جا لفظ ڪم آڻي، سنڌي زبان جي لغت کي 'نسلن ۾ رائج لهجن ۽ محاورن' (Ethno-linguistic dialects) سان ڀري ڇڏيو.

شاه عبداللطيف ڀٽائي عربي زبان جا لفظ، ترڪيون، اصطلاح ۽ مصرعون پڻ ڪم آنديون ۽ اهڙيءَ طرح قرآن پاڪ جون مناسب موقعن تي تلميح طور آيتون پڻ ڪم آنديون، ساڳيءَ طرح شاه جو رسالو فارسي زبان جي لفظن، مصرعن ۽ ترڪين سان به ڀريل آهي.

ڀٽائي 'گهڻ - پاسائون' مفڪر، شاعر، صوفي، علم الانسان ۽ علم اللسان جو ماهر هو. هن جي ڪلام جو مطالعو، انسان جي ڪيفيت، جبلت يعني انسان جي نفسيات، انسان شناسي، بشريات، لسانيات، فلڪيات، حياتيات، سماجيات، اقتصاديات، علم التقلير، علم التاريخ، نفسيات، تصوف ۽ ويدانت جي ڪيتر ۾ هڪ لائاني مطالعو آهي.

۵- ڀٽائي نه فقط ان دور ۾ بلڪ اڄ به سنڌ ۾ مڙني علمن جو شمس آهي، هو علم ادب جي دنيا تي چائيل رهيو آهي. هن ادبي سورج جي روشنيءَ ۾ مان، نه فقط هزارن جي تعداد ۾ ننڍن وڏن سيارن، گرهن، چنڊن، تارن روشني پئي حاصل ڪئي آهي پر شاهه جهڙي عظيم سورج جي تيز روشنيءَ ۾ ڪئين سياره گر به ٿي ويا آهن. جيئن چنڊ، ڌرتي ۽ ٻيا گرھ، آسماني سورج جي چوڌاري ڦرن ٿا ۽ روشني حاصل ڪن ٿا، تيئن شاهه جهڙي مرڪزي ۽ عظيم ادبي سورج جي چوڌاري ٻيا سڀ گرھ ۽ سياره ڦرن ٿا، يعني سنڌي، سرائڪي توڙي ٻين ڪيترين ئي ٻولين جي ادب جا چنڊ ۽ ستارا گردش ڪن ٿا ۽ روشني حاصل ڪرڻ جو فيض حاصل ڪن ٿا. ٻيا ته ٺهيو پر خود سنڌ جو، موجوده زماني جو عظيم ترين شاعر، شيخ اياز به شاهه لطيف جهڙي سج مان روشني جهٽڻ جو فيض حاصل ڪندو رهيو آهي. هن ڏس ۾ هندستان جو مشهور سنڌي عالم ۽ سنڌي زبان جو ادبي، اتر سهڻي رسالي جي اياز نمبر ۲ ۾ صفحي ۳۴ تي لکي ٿو:

”هر ساهتڪار ۽ ڪلاڪار کي پنهنجي ادبي ورثو ٿيندو آهي. شاهه لطيف جي شاعري، اسان لاءِ هڪ اهڙو ورثو آهي. نه رڳو اهو سنڀالڻو آهي پر شاهه جي روايت کي اڳتي وٺي هڻڻو آهي ۽ شيخ اياز هن جي ٻولي، ڪردار ۽ ماحول وغيره کي اڄ جي زماني مطابق ڪم آڻي، شاهه جي روايتن ۾ اضافو ڪيو آهي. شاهه جو اثر رڳو اياز تي ڪونهي پر ٻئي وڏي شاعر نارائڻ شيامر تي به آهي. هن به ڪيترا لفظ، ڪردار ۽ خيال ڪم آندا آهن. خود ٻين شاعرن به شاهه جو اثر جهڻو آهي.“

اير- ڪمل سميت، اياز ته شاهه جي لفظن، متروڪ لفظن کي وري جيئاري، سنڌي ٻوليءَ جو پندار ڀريو آهي.“  
 اتر جي هن راءِ مان اهو ثابت ٿو ٿئي ته شاهه لطيف اهو ادبي سورج آهي، جنهن جي چوڌاري، ٻيا سڀ ادبي ستارو، گرھ ۽ تارا دائماً گردش ڪندا رهن ٿا ۽ ان جي دائماً روشنيءَ مان، علمي ۽ ادبي فيض حاصل ڪن ٿا ۽ ان جي سهاري جيئن ٿا. موجوده نقاد چاهي هيءَ دعويٰ چو نه ڪري ته:

”اياز تي شاعري ائين وسندي آهي جيئن ساوڻ جي برسات ٿر مٿان اوھيرا ڪري برسي، ستن ڏينهن اندر، شاهه جي رسالي کان پيشو ڪلام چوڻ وارو اياز، پنهنجي تخليق جي ڪا به تحسين (Credit) وٺڻ لاءِ هرگز تيار نه آهي.“ (قمر شهباز- سهڻي اياز نمبر ۲، ص ۱۳)

شيخ اياز جي عظيم شاعر هجڻ کان ڪو به انڪاري ڪونهي، اياز لاءِ وڏي واڪي ۽ فخر سان چئي سگهجي ٿو ته هو هن دور جو هڪ عظيم شاعر آهي پر اها هاءِ هٿ ته ”هن ستن ڏينهن اندر، شاهه جي ڪلام کان به پيشو ڪلام چيو“، ان هاءِ هٿن ۾ شاهه لطيف جي گهٽتائي نه، پر خود اياز جي توهين آهي، ڇو ته شاهه کان هن جهول جهلي سر ٻنڀا آهن، ذات جي خيرات گهري آهي.

شيخ اياز ته ٺهيو پر سچل ۽ ساميءَ سميت، سنڌ جي سڀني شاعرن جي ڪلام کان شاهه جو ڪلام املهه آهي، اتر آهي ۽ اعليٰ آهي. امر آهي؛ سندس ڪلام امر آهي. شاهه جي ڪلام سان پيٽ ٽورن ۽ ماڻهن ذريعي، يا ڪتابن ۽ صفحن جي تعداد سان ڪرڻ وارا خوش فهميءَ ۾ آهن، خوشامدي آهن. پيٽ ڪرڻي هجي ته خيال جي پرواز جي پيٽ ڪريو؛ پيٽ ڪرڻي هجي ته هن مصرع سان تخيل، جذبي ۽ امن ۽ اتساهه جي پيٽ ڪريو؛ لطيف فرمائي ٿو ته:

سڄڻ ۽ ساڻهه ڪنهن آٿاسي ۽ وسري.

سچ ته هيئن آهي ته جيڪڏهن موجوده دور جي شاعرن جي ڪلام مان شاهه جي خيالن، شاهه جي ٻولي، ساهه جي نمونن کي

ڪڍي ڇڏيو ته باقي وٽن ڪجهه به نه بچندو. اهي خيال اير-ڪمڊ جا به آهن، اهي خيال مالهيءَ جا به آهن؛ اهو رايو اتر جو به آهي.

قمر شهباز کي ته ڇڏيو پر خود شيخ اياز پرک رسالي ۾ جنوري ۱۹۹۰ع ۾ انٽرويو دوران جيڪي ڪجهه فرمايو هو سو هت دهرايان ٿو. ان انٽرويو ۾ هن پاڻ کي شاهه کان مٿي سمجهڻ جي دعويٰ ڪئي آهي.

سوال: ڀٽائيءَ جي شاعري ۽ اوهان جي شاعريءَ ۾ ڪهڙو بنيادي فرق آهي؟

اياز: ڀٽائيءَ مون کان اڏائي سؤ سال اڳ ۾ پيدا ٿيو هو (ڪلندي)، بس فرق اهوئي آهي. بنيادي فقط اهو آهي ته هن ڇڙو بيت ۽ وائي لکي ۽ مون هر قسم جي صنف تي لکيو آهي. مون پنهنجي دور جي حالتن کان متاثر ٿي لکيو آهي، هن پنهنجي دور جي حالتن کان متاثر ٿي لکيو آهي. مون ته اهڙو شعر به لکيو آهي ته 'آءُ ڀٽائي ناهيان'، جيڪو منهنجي تازي ڪتاب، 'جُهڙ نيشان نه لهي'، ۾ آيل آهي. هن جي پنهنجي ڳالهه هئي، منهنجي پنهنجي ڳالهه آهي. هن جي شاعري پنهنجي دور جي آئينه دار هئي، منهنجي پنهنجي دور جي آهي، هن جا ڪي بنيادي سچ هئا؛ ممڪن آهي ته هن جا ڪيترائي بنيادي سچ منهنجي شاعريءَ ۾ به هجن؛ منهنجي پنهنجي به سمجهه آهي ۽ ڪيترا منهنجا به بنيادي سچ آهن. اها ته اجائي ڳالهه آهي ته ٽي-ايس ايلٽ کان پڇجي ته تو ۾ ۽ شيڪسپيئر ۾ ڪهڙو فرق آهي؟

سوال: تخليقي عمل وقت اوهان جي ڪيفيت ڪهڙي هوندي آهي؟  
اياز: شاعريءَ مون تي الهام وانگر ايندي آهي، مان جڏهن توکي ٻڌايو ته ٽن مهينن ۾ مون ايترو لکيو آهي جيترو ڀٽائيءَ اڌ زندگيءَ ۾ لکيو هو، اهو به بيماريءَ جي حالت ۾، بستري تي سمهي ڪري، ۽ رات جو ٻين کان ڇهين بجي صبح تائين، اها اهڙي ڪيفيت هوندي آهي جنهن کي ماڻهو جنون سان پيٽ ڪري سگهي ٿو.

بهرحال شيخ اياز جي پيٽ نه ڪرڻ جي تلقين ڪرڻ جي باوجود شاهه سائينءَ کان پاڻ کي وڏو شاعر هجڻ جي دعويٰ ڪندي چيو ته:

”تن مهينن ۾ مون ايترو لکيو آهي، جيترو پٽائيءَ پنهنجي اڌ زندگيءَ ۾ لکيو هو؛ اهو به بيماري جي حالت ۾ بستري تي سمهي ڪري ۽ رات جو ٻين کان ڇهين بجي صبح تائين“ .  
گوبند مالهي، سهڻي رسالي جي اياز نمبر حصي ۲ ۾ پنهنجي مقالي ۾ صفحي ۲۷ تي تجزيو ڪندي لکي ٿو:

”اياز، سنڌ جي شاعر اعظم شاهه لطيف جي آڏو پڪڙي ۽ هن کي سنڌ جي سجاڳيءَ جو سڪاني ۽ پنهنجو ساٿي بنايو. هن شاهه جيان بيت چيا، وايون چيون، شاهه جا ويچار دهرايا ٿي نه، وقت جي تقاضا جا ترجمان بڻايا“. (سهڻي، اياز نمبر ۳-۱، ۱۹۹۱ع، ص ۲۷)

گوبند مالهي اڳتي لکي ٿو:

”اياز پاڻ اعتراف ڪيو آهي:

پرسان تنهنجي پٽ ڌڻي، جهلي بيش جهول،  
ڏٺس ٻه ٽي ٻول، سخي منهنجي ساهه کي“ .

گوبند مالهي اڃا به اڳتي لکي ٿو ته:

اياز شاهه جي عظمت لاءِ عقيدتمندي به لاثاني انداز ۾ پيش

ڪئي آهي:

مون وٽ مڙيوئي بيت، تو وٽ آهن آيتون.

گوبند مالهي وڌيڪ لکي ٿو ته:

”هن لکيو به آهي ته مان پٽائيءَ ۽ درازيءَ جي روايت جو وارث

آهيان“ .

پيڻ پوپتي هيراندائي پنهنجي مقالي ’يگ ڪوي شيخ اياز‘ جي

عنوان هيٺ سهڻيءَ جي مذڪوره نمبر جي صفحي ۳۰ تي لکي ٿي ته:

”اياز شاهه جي طرز تي، عام ماڻهن جي پسنديءَ موجب بيت

۽ وايون چيون آهن“ .

بهرحال شاه سائينءَ جي ڪلا، نه فقط اڌڙوٽ عمر وارن، جوانن ۽ نوجوانن ۾ پر اڄ جي نئين ٽهيءَ جي شاعرن ۾ به اتساه جاڳايو آهي. ان حقيقت کان انڪار ڪرڻ، شاه لطيف کي عظيم ۽ سداحيات شاعر مڃڻ کان انڪار جي برابر آهي.

۶- شاه صاحب سنڌي شاعريءَ ۾ نوان تجربا ڪيا، موضوعن ۽ مضمونن ۾ نوان آندي، نوان لفظ گهڙيا ۽ ٻوليءَ کي وسيع بنايو. هن نه فقط ڪلاسيڪي ادب کي، تحفظ ڏنو پر ڪلاسيڪي ادب واريءَ روايت ۾ تبديليون پڻ آنديون. هن سنڌي شاعريءَ ۾ جدت، نوان لاڙا آندا ۽ نئون ڌارا ٺاهڻ ڏنيون. هن تصوف ۽ ويدانت جا اونها نڪتا، روحانيت جا گجها راز، وحدت الوجود جون ڳالهيون، الاهي عشق جا اونها احوال، سليس ۽ عام فهم ٻوليءَ ۾ بيان ڪيا. شاه صاحب تمثيلن، علامتن، استعارن، ڪنائين، تشبيهن ۽ اشارن ذريعي زندگيءَ جا مسئلا ۽ روز مره جون حقيقتون بيان ڪيون. شاه صاحب سنڌي زبان کي به نئون روپ ڏنو. نئين صورت بخشي ۽ تمثيلن ۽ علامتن جي مدد سان روحاني راز ۽ اخلاقي سبق سمجهايا. روح ۽ رب جي وچ ۾ قرب ۽ محبت جو ازلي لاڳاپو؛ رب پاڪ سان يڪرنگ ٿيڻ جا راز، انسان جون جبلتون، ڪيفيتون؛ حيوانن جون عادتون، پکي پڪڻ، جيو جتنر، وڻن ٿڻن ۽ ٻوٽن؛ جبلن، ندين، واهن ۽ ڍنڍن، سج، چنڊ ڌرتي، آسمان ۽ تارا، انهيءَ يڪرنگيءَ جي علامت آهن، جنهن جو ذڪر پٽائيءَ، آسان زبان ۾ ڪيو آهي.

شاه سائينءَ جي لغوي خصوصيتن، نون لفظن، اصطلاحن، ترڪيبن، چوڻين ۽ پهاڪن، سنڌي زبان جي جديد اسلوب، نون مضمونن، موضوعن، خيالن جي گوناگوني ۽ گهرائي، لفظي ۽ معنوي صنعتن، فطرت جي منظرن، نقشن ۽ چٽن؛ حسن بيان ۽ انداز بيان وارين سڀني خوبين تي لکڻ هن مقالي ۾ ممڪن نه آهي؛ مثال طور:

(i) وَرَ ۾ ڪونهي وَرَ، ڏيرن ور وڏو ڪيو،

(ii) جتن ڪر جتن جو، آيا ڪي ايندءَ.

انهن مصرعن ۾ 'وَر' ۽ 'جتن' لفظن جو تڪراري استعمال يا هيٺين مصرعن ۾:

- (i) اچي آري چام جو وڻ وڻ منجهان واس.  
 (ii) چوڏس چنيسر چام ڏم ڏم منجه ڏهڪار.  
 انهن مصرعن ۾ 'وڻ وڻ' ۽ 'ڏم ڏم' لفظن ۾ تڪراري استعمال، لسانيات جي ماهرن جو ڌيان ڇڪائين ٿا.  
 شاهه جي ڪلام جي اڀياس مان اهو پڻ معلوم ٿو ٿئي ته پٺاڻي، سنڌي صوتيات جي اڀياس ۾ به وڏي سمجهه ۽ سگهه رکندو هو، مثال طور:

(i) هلندي هارمڻي گسان کين گسان.

اهڙيءَ طرح:

- (i) آڪين ڪڙيان پير، ڪ ڪڙهان ڪيچ ڌڻين لاءِ،  
 (ii) ڪڙ پڻ پير سندان، ڪڙم پڻ ڪيچ ڌڻين لاءِ.  
 انهن مصرعن ۾ 'ڪڙيان' ۽ 'ڪڙهان'؛ 'ڪڙ' ۽ 'ڪڙم' لفظن ۾ 'ڙ' ۽ 'ڙم' صوتين جي استعمال سان شاهه سائينءَ علم صوتيات جي ڄاڻو هجڻ جو ثبوت ڏنو آهي.  
 اهڙيءَ طرح شاهه جي رسالي ۾ ڪم آندل ٻوليءَ جي اڀياس مان حاصل ڪيل نتيجن جي آڌار تي چئي سگهجي ٿو ته شاهه صاحب پنهنجي دور جي مروج ٻوليءَ جي وياڪرڻي، اصولن، صوتي، صوتياتي، صرفي، نحوي ساخت ۽ سٽاءَ کان سواءِ لفظي ۽ معنوي خوبين کان چڱي طرح واقف هو.

شاهه صاحب علم صرف جي به ڄاڻ رکندو هو، هن ڪيتريون ئي اڳياڙيون ۽ پڇاڙيون ملائڻ سان هزارين نوان مرتب لفظ ٺاهيا ۽ اهڙي طرح مفرد لفظ ملائي مرڪب لفظ جوڙيا. هن نه فقط ديسي اڳياڙيون ۽ پڇاڙيون ملايون پر ڪيتريون ئي عربي ۽ فارسي ترڪيبون پڻ ڪم آنديون. هن هزارن جي تعداد ۾ چوڻيون، پهڪا ۽ نوان اصطلاح ڪم آندا. بهرحال ضرورت هن ڳالهه جي آهي ته شاهه جي وياڪرڻي صورت ۽ بناوتن تي تحقيق ڪئي وڃي.

مٿي جيڪي لفظ پيش ڪيا ويا آهن، تن کي ڪسوڻي بنائي، شاهه جي سر بلاول ۾، شاهه جي لغت، لغوي خزاني، صرفي ۽ نحوي بناوٽن تي روشني وڌي ويئي آهي.

شاهه جي ٻوليءَ کي ٽن سو سالن کان وڌيڪ عرصو گذري چڪو آهي، ان ڪري سندس ڪلام ۾ ڪيترائي اهڙا لفظ به ملن ٿا جيڪي موجوده زماني ۾ ڪم نٿا اچن، پر ان هوندي به شاهه جو ڪلام، موجوده سنڌ جي حالتن جي عڪاسي ٿو ڪري؛ موجوده عوام جي دلين جي جذبن، امنگن ۽ ڪيفيتن جي عڪاسي ٿو ڪري؛ مثال طور:

(i) جني ڏاند نه بچ، نني تنهن جو آسرو،

پوءِ اڀارين سج، پهرين ڏين انهي کي.

۷- سر بلاول ۾ به شاهه انهن سڀني خوبين جو مظاهرو ڪيو آهي، هن سر ۾ به لطيف سائينءَ، پنهنجي عام فهم ٻوليءَ جي مدد سان اڄ جي انسان جي جبلتن، جذبن ۽ ڪيفيتن جو اظهار ڪيو آهي؛ مثال طور:

(i) اَبَرُو، وڏوَرُو، سوَرُو، سمو سونه سين،

ته در س اچن، ڪنڌ نه ڪڍي ڪڇ ڏئي.

(ii) سرئين جي سڪ لءِ، سام ڪنهي سردار،

جي آيون اٻڙي جي آڌار، سي سونگ نه ڏينديون سومريون.

(iii) سما تو سر چٽ، نه ته پاڳارا پڙس پٽا،

جن جيهائي پٽ، تن تيهائي پڪڙا.

مٿي چيو ويو آهي ته پٺاڻيءَ پنهنجن خيالن جو اظهار، پنهنجن مضمونن جي بيان ۽ وضاحت توڙي سندس عوام جي آسانيءَ لاءِ انيڪ نوان لفظ، اصطلاح، چوڻيون ۽ پهاڪا ڪم آندا ته جيئن عام ۽ ٿوري سمجهه ۽ سوچ رکڻ وارو ماڻهو به سندس تشبيهن، استعارن، اشارن ۽ ڪنارن کي آساني سان سمجهي سگهي.

شاهه جي ڪلام جي وياڪرڻي جائزي کي علم صرف، علم نحو جو اڀياس يا صرفي ۽ نحوي بناوٽن جو جائزو يا وياڪرڻي اڀياس ڪوٺڻ مناسب ٿيندو. هن ٿس ۾ مفرد يا ابتدائي لفظن ۽ ثانوي لفظن ۾

انهن جي قسمن، مرتب ۽ مرڪن لفظن، جي ڇنڊ ڇاڻ اهم موضوع آهي. اهڙن لفظن جي ٺاهڻ جي اصولن، ترڪيبن جي روپن کي اهڙين صورت ۾ وڌ ڪٽ يا ڇنڊڇاڻ سڏيو ويو آهي. اهي اهڙيون خوبيون آهن جن تي باقاعدي، هڪ رٿا تحت تحقيق ڪرڻ جي ضرورت آهي.

سنڌي ٻوليءَ جي وياڪرڻين، علم اللسان جي اصولن کي آڏو رکي سنڌي ٻوليءَ جي صوتياتي، صرفي، نحوي ستائن لاءِ ڪي اصول جوڙيا آهن، حالانڪ سنڌي ٻولي به سنڌ جي ماڻهن جي پيدائش سان گڏ وجود ۾ آئي آهي ۽ ڳالهائين رهي آهي، جنهن جي اصولن کي ڪنهن ماهر ويهي ڪونه ٺاهيو آهي، پر اهي اصول ٻوليءَ سان گڏ ٺهندا ويا، پر علم اللسان جي ماهرن اهي اصول لکي ويا ڪرڻ جوڙيا ۽ انهن جي ڇنڊڇاڻ ڪئي. انهن ڳالهين جي تفصيلي جائزي لاءِ هن مقالي ۾ پاڻ کي سر بلاول ٽائين محدود رکيو.

۸- ماهرن صوت ۽ صوتيه، صرف ۽ صرفيه جي تعارف کان پوءِ لفظن، آزاد صورتن، ڀروس يا پابند صورتن جي ذڪر ڪرڻ کان پوءِ، لفظن جا قسم بيان ڪيا آهن؛ اهي آهن:

ابتدائي يعني مفرد لفظ ۽ ثانوي لفظ، ماهرن ثانوي لفظن کي اڳتي مرتب ۽ مرڪب لفظن جي قسمن ۾ ورهايو آهي. شاهه جي سر بلاول ۾ به لفظن جي انهن قسمن جا ڪئين مثال ملن ٿا. هيٺ اهڙن لفظن جا مثال ڏنا وڃن ٿا، جيڪي شاهه صاحب پاڻ ٺاهيا آهن يعني اهي نوان لفظ آهن؛ مثال طور:

### (الف) مرڪب لفظ:

شاهه صاحب کي به ٻه يا ٻن کان وڌيڪ مفرد لفظ ملائي مرڪب لفظ ٺاهيا؛ مثال طور:

مثال

لفظ

(i) راڄ راهو = راڄ سان رهائيندڙ ڏيندڙ لڪ لطيف چي، راڄ راهو (اڳتي پڇ گهڙ ڪبي ته راهو به جي رس. مشتق لفظ آهي)

- (ii) ڪڇَ ڌڻي = تو در سڀ اڃن، ڪنڌ نه ڪڍي  
ڪڇَ ڌڻي.
- (iii) گنگاگر راءِ = ٻيئي پن پاتار ۾ جت ڳڙم  
گنگاگر راءِ.
- (iv) هالارَ ڌڻي = هالار جبل جو سردار  
هالارَ ڌڻي.
- (v) ڏنگر راءِ = ٻين مڙني ڏنيون، پر ڌڻي نه  
ڏنگر راءِ.
- (vi) اٺَ پيرُ = قاصد سومرن سامر ڪنئي، ابڙي ڪو  
اٺ پيرُ.
- (vii) پَرَجَهلو = مددگار  
اَبڙو اڳاهن ۾، پَرَجَهلو باري.
- (viii) وڏَ وڙو = وڏي شان وارو  
اَبڙو وڏوڙو، سوڙو، سمونه سڀن.
- (ix) مَنه مَني = پرجهلو  
مَنه مَني جڪرو، طاماعن تاري.
- (x) مديني موحار = مون کي سڪ سيد چئي، آهي  
مديني موحار.
- (xi) جَسَ ڪرو = جڪرو جَسَ ڪرو، ٻيا مڙيهي مکهه.
- (xii) سونَ سَنگَ = اڏمڻو اڄ ته وسندو، سون سَنگَ.
- (xiii) پَرَڪنڊين = ڏورانهن ڏيهن ۾ راهو تهجي ريت پَرَڪنڊين پڌري.
- (xiv) حُشبوءَ = خاوند ڏي حُشبوءَ ته سَرهو تشان  
سپرين.
- (xv) بدبوءَ = وڳندوري آڻيو، بدوسين بدبوءَ.

### (ب) هرتب لفظ:

پت ڌڻي مفرد لفظن جي پويان/ اڳيان، اڳياڙيون يا پڇاڙيون يعني پَرَ وس يا پابند صورتون ملائي، ڪيترائي نوان مرتب لفظ ٺاهيا آهن. هت سر بلاول مان مثال ڏبا:

- (1) اڳياڙين ملائڻ سان ٺهيل مرتب لفظ: مثال
- (i) اَنَ ڏَنن = ڌارين زالن اَنَ ڏَنن آڏو ڦري، ڏني ڏي ڪٿاءُ.  
(اَنَ + ڏَنن)
- (ii) سُوڙو = چڱي وڙ وارو اَبڙو وڏ وڙو، سُوڙو، سمو سونه سِين.  
(سَن + وڙو)
- (iii) اَپار (اَ + پار) (وڙو لفظ به مرتب صورت آهي)
- (iv) نڪارُ (نَ + ڪار) اَٿرَ اوڏي ٿان، نهي ڪيس نڪار.  
(v) نالائق (نا + لائق) جن تو اچي ڪا، نالائق نواڙيا.
- (vi) سَهاڳ (سَن + پاڳ) سمي جي سَهاڳ جي ڪَهن نه پوي ڪَل.
- (vii) اَچور = بي پشت و پنام پچي سي پاري، جي عاجز اَچورن ڀر.  
(اَ + چور)
- (۲) پڇاڙين ملائڻ سان ٺهيل مرتب لفظ:
- (i) چائڻهار (چائڻ + هار) جيڪي وِهي وجود ڀر سو چائين چائڻهار.
- (ii) آسائو = آس رکندڙ جي تون آسائو آئين ته ونءُ جڪري لائي.  
(آس + آئو)
- (iii) پيٽر = گهن ڪائو سونهاري سيد ڏهه، پيٽر پنڌ پئو.  
(پيٽ + ر)

### (ت) اسم فاعل:

شاه صاحب جي هن سرَ ڀر ڪيترائي اهڙا لفظ به موجود آهن جيڪي اسم فاعل طور ڪم اچن ٿا، مثلاً:

اسم فاعل	ڏاتو
راهو	رَهَ
طاماعو	طمع
آسائو	آس

باري	بار
تاري	تار

سنڌي ٻوليءَ جو اڀياس' ڪتاب ۾، شاھ سائينءَ جي سر ڪلياڻ جي نحوي بناوٽن مان، اسمن، ضميرن ۽ فعلن جي حالتن مطابق، گردانن جي باري ۾ ڪن نقطن تي روشني وڌي ويئي آهي. مذڪور ڪتاب جي صفحي ۱۳۶ کان ۱۳۹ تائين حالتن موجب، گردانن جو ذڪر ڪيو ويو آهي؛ انهن صفحن ۾ ڄاڻايل آهي ته:

”شاھ جي ڪلام ۾ نحوي بناوٽون، اڄ جي ٻوليءَ وارين نحوي بناوٽن کان ڪجهه مختلف آهن جديد لسانيات موجب ڪنهن به ٻوليءَ ۾ حالتن جا فقط ٽي روپ ملن ٿا، اهي آهن: حالت فاعلي، حالت تبصري (Oblique case) ۽ حالت ندا، پر انهن جا عام فهم نالا آهن: حالت فاعلي، حالت مفعولي ۽ حالت جري.

### (ث) حالت اڀادان:

سنڌي زبان جي معياري لهجي موجب حالت اڀادان جي ڦيري لاءِ، اسم، ضمير يا ظرف جي پويان، ’مان‘، کان ’سان‘ حرف ملايا ويندا آهن ۽ اترادي لهجي ۾ ’مان‘ جي بدران ’مئون‘ ۽ ’کان‘ جي بدران ’ڪئون‘ ملايا آهن. لاڙي لهجي ۾ ’مان‘ ۽ ’کان‘ حرف جرن جي بدران ’آ‘ يا ’آن‘ ملايو ويندو آهي. لطيف جي رسالي ۾، ’حالت اڀادان‘ جو استعمال لاڙي لهجي وارو آهي. سر بلاول ۾ حالت اڀادان جا هيٺيان مثال ملن ٿا:

حالت ڏيکاريندڙ صورتون      مثال

(i) واتا/ واتان؛ وات مان      مَضمَّضَة واتا، وَجْهَ تَه ڏيئي وات

۾.

(ii) گهرا/ گهران؛ گهر مان، گهر      ڪڍي گهل گهرا، صلح ڪر  
کان

(iii) درا/ دران؛ در کان در تان      ته تون ته درا، ڏيهارڙي ڏاڻ  
لهين.

- (iv) طهُورا/ طهُوران: طهور مان  
 پي م طهُورا، وانء اورانگهي  
 اوريان.
- (v) وچا/ وچان: وچ مان  
 وچا جي وصال کي سي سي آجورا.
- (vi) حضورا/ حضوران: حضور  
 حاصل حضورا، سمي جي سي ٿي.  
 مان، حضور کان.
- (vii) ماڳا/ ماڳان: ماڳ تان  
 مٿي ته ماڳا، اصل هئي ايتري.
- (viii) هٿا/ هٿان: هٿ مان  
 هٿا جادو جڪري وٺي وچ م پوءِ.
- (ix) پيٺا/ پيٺان: پيٺ کان  
 سمو سوائي پهون پيٺان اڳرو.
- (x) ننڍڻا/ ننڍڻان: ننڍيءَ مان  
 ننڍڻا نفعو ناه ڪو وڏي م  
 وساري.

## (ج) -

(۱) لاڙي لهجي ۾ 'سان' حرف کي سين جي روپ ۾ استعمال ڪبو آهي. اسمن ۽ صفتن جي حالت ۾ 'سان' صورت حذف ٿي ويندي آهي، ان جو استعمال 'اين' ٿي ويندو آهي. البت ضميرن جي حالت ۾ 'سان' حرف جر بدلي 'سين' جو روپ وٺندو آهي. هڪ اڌ مثال اهڙا به آهن جن ۾ اسم خاص جي حالت ۾ 'سين' ڪم آندل آهي، جيئن سلطان سين. مثال طور:

- معياري لهجو لاڙي لهجو شاهه جو استعمال
- (i) ڪن کان/مان/سان ڪنن (i) جڪرا جيئن شال ته جو ڪنن  
 مدو نه سٿان.
- (ii) اڪيڻ سوئي اوڙڪڻو، جو ڪنن سور ڪرڻ.

- (ii) هٿن کان/هٿن مان هٿين
- (iii) مرسن کان مرسين
- (iv) پرڪنڊن کان/مان پرڪنڊين راهو ته جي ريت، پرڪنڊين پڌري.
- (v) چارڻن کي چارڻين سمي سامائي چٽتا لٽي چارڻين.
- (vi) سلطان سان سلطان سين ڪڍي گهل گهرا. صلح ڪر سلطان سين

(۲) پٽائيءَ سر بلاول ۾ حرف جر جي هڪ اهڙي صورت به ڪم آندي آهي جيڪا 'آن' پڇاڙيءَ جي مدد سان نمايان ڪئي ويئي آهي، جيئن 'لاڏاڻ' لفظ ۾ 'آن' جنهن جي معنيٰ آهي 'سان'؛ لاڏاڻ لفظ جي معنيٰ آهي 'لاڏ ڪوڏ سان' يا پيار سان، 'پيار مان'. هيءَ صورت توجهه طلب آهي، لطيف فرمائي ٿو؛

لفظ	مثال
لاڏاڻ	پلي جي لاڏاڻ سڀ لنگهيندا لڪيون.

### (۳) حالت جري:

سنڌي زبان ۾، حالت جريءَ جا گردان 'ڪي'، 'تي' ۽ 'سان' حرف جرن جي استعمال سان ٺهندا آهن. اسمن، ضميرن، صفتن جا گردان انهن حرف جرن جي مدد سان ٺهڻ ٽاپر شاهه جي رسالي ۾ جيڪي مثال ملن ٿا انهن ۾ 'ڪي'، 'تي' ۽ 'سان' حرف جر گم آهن. يعني گردانن يا ڦيرن جي صورتن ۾ اهي حرف جر گم ٿي ويندا آهن ۽ انهن جي بدران چوٽا سر 'آ' يا 'ا'، اعرابن طور ڪم آڻبا آهن، مثال طور؛

حرف جرن جا مثال	ڪيفيت	شاهه جا بيت
(i) تو سِرِ چَٽَ = تنهنجي سِر تي چَٽَ	'تي' گم آهي	سما تو سِرِ چَٽَ، نه ته پاڳارا پُرس پٽا.
(ii) اَنَ ڏِڻَ = اَنَ ڏنن ڪي	'ڪي' گم آهي	اَنَ ڏِڻَ اَڏو ڦِري، ڏٺي ڏٺي ڪٺاءُ.
(iii) تَنَ = تن ڪي	'ڪي' گم آهي	سَمَوَتَن سَڌَ ڪري، جن تي وڏو وِبرَ.
(iv) ساڻيَڙَنَ = ساڻين ڪي	'ڪي' گم آهي	پڙَ ۾ اڀو پاڻ ساڻيَڙَنَ سَڌَ ڪري.
(v) اَمَرَ اوڏِي = اَمَرَ ڪي	'ڪي' گم آهي	اَمَرَ اوڏِي ٿشان نهي ڪيسَ نڪار.

**(د) حالت اضافت:**

سنڌي زبان ۾ فارسي زبان جي اثر جي ڪري زير اضافت جو استعمال عام آهي، يعني زير اضافت واري ترڪيب، فارسي زبان جي اثر جي ڪري سنڌيءَ ۾ رائج ٿي پر سنڌي زبان ۾ توجهه طلب نقطو 'زير اضافت' به آهي. هن ترڪيب يعني 'زير اضافت' جا مثال، سنڌي ٻوليءَ جو اڀياس ڪتاب ۾ صفحي ۱۲۸ ۽ ۱۲۹ تي ڏنا ويا آهن. زير اضافت جا مثال، سر بلاول ۾ به ملن ٿا؛ مثال طور:

(i) راڄ راهو يعني راڄ جو راهو = راڄ جو رکڀال

(ii) هالارَ ڌڻي يعني هالارجو ڌڻي

(iii) ڏنگرَ راءِ يعني ڏنگر علائقي جو حاڪم

(iv) اٺ پيرُ يعني اٺ جو پير

(v) سانوڻ ميه يعني سانوڻ جي موسر جي برسات

سڄڻ سانوڻ ميه جان، رڳون ٿو ريلِي.

(vi) سونَ سَنگَ يعني سونَ جي ڊبلي

اڏَ مَواچ تہ وسندو سونَ سَنگَ

حالت اضافت جا ڪجهه مثال هي آهن:

(i) سونهن سڀين = سڀني جي سونهن شاه جو بيت

اڀڙو وڏو وڙو سوڙو سمو سونه سڀين

**(ذ) ضمير متصل جو استعمال:**

(۱) ضمير متصل يا ضميري پڇاڙيون، سنڌي زبان جي اهم خوبي ۾ شمار ٿين ٿيون. هر اديب ۽ شاعر، انهن جو استعمال ضرور ڪيو آهي. شاه جو ڪلام به هن قسم جي نحوي بناوتن سان ڀريل آهي، سر بلاول ۾ پڻ ضمير متصل واري ترڪيب جا گهڻائي مثال ملن ٿا؛ جيئن:

معياري لهجو لاڙي لهجو شاه جا بيت

(i) لاهين لاهين = تون لاهين متان ٿورو لاهين مجوسي مٿاء.

(ii) وڃائين = تون وڃائين متان وڙ وڃائين ڪه ٻي در ليلائي.

**(ر) فعل جي حالت**

شاه صاحب امر استقبال جي گردان جي حالت ۾ ڪي اهڙيون صورتون ڪم آنديون جيڪي فقط 'ڪڇي' يا 'ٿري' لهجي ۾ استعمال ٿينديون آهن؛ مثال طور:

ڪڇي / ٿري لهجو	معياري صورت
لنگهندا	لنگهندا

شاه جو ٻيو مثال آهي؛ 'اچيڃ'؛ جيئن:

(i) علي شاه اچيڃ تون، ته ڪافر تي ڪاهي.

(ii) مجوسي ماري، اڪبر ڏي اچيڃ.

انهن مثالن ۾ 'اچيڃ'، امر استقبال جو فعل متعدي مجهول روپ

آهي؛ جيئن:

ڏاتو	فعل متعدي مجهول جي علامت	صورت	شاه جو مثال
لڪ	-اج	لڪج	لڪيڃ
اڃ	-اج	اڃج	اڃيڃ

'اڃج' جي بدران 'اچيڃ' ۽ اهڙيون ٻيون صورتون سنڌي زبان ۾ مؤدبانہ (Honorific form) انداز گفتگو ۾ شمار ڪيون وينديون آهن، لاڙي لهجي ۾ 'اچيڃ'، 'اچيجا' ۽ 'اڃجا' جو استعمال، مؤدبانہ انداز گفتگو مطابق ٿيندو آهي؛ جيئن:

ڏاتو.	ضمير حاضر واحد	ضمير حاضر جمع
اڃ	معياري لهجو	معياري لهجو
اڃج	لاڙي لهجو	لاڙي لهجو
اڃج	اڃج	اڃجو
	اچيڃ	اچيڃا/اچجا

**(ز) اسم عطفية ۾ استعمال:**

شاه جي هن سر ۾ فعل جي اسر عطفية (ماضي معطوفي) واري صورت جا ٻه ڪئين مثال ملن ٿا؛ جيئن:

فعل عطفية واري صورت

شاه جو مثال

آروڙ جي اٿيو

آروڙجي اٿيو. ديمن وڌائين ڏک.

**(س) زمان مضارع:**

شاه جي رسالي ۾ زمان مضارع جي حالت ۾ فعل جي، ضمير غائب واحد جي ترڪيب به لاڙي لهجي واري آهي، جيڪا معياري لهجي کان بلڪل مختلف آهي؛ مثال طور:

ضمير	فعلِي صورت	شاهه جا مثال
ضمير غائب	معياري لاڙي	
واحد ۾ قيد	لهجو لهجو	
پوي	پوي پوءِ	هئا جادو جڪري وٺي وڃ ۾ پوءِ.
چوي	چوي چوءِ	ويٺو اينءِ چوءِ، ته پيرا پاسي نه ٿان.

**(ش) ضميرن جو اڀياس:**

شاهه جي سر بلاول ۾ ٻين ضميرن کان سواءِ ضمير موصول، ضمير جواب موصول، ضمير مبهم ۽ ضمير استفهام جي استعمال جا ڪي مثال هيٺ ڏجن ٿا:

**(i) ضمير موصول ۽ جواب موصول جا مثال:**

ضمير موصول ۽ جواب موصول	شاهه جا بيت
جي ۽ سي	جي لڏڻا ٿي لينگهن ۾، سالن ۾ سي.
جو ۽ سو	اڪين سوئي اوڙڪڻو، جو ڪنن سوم ڪرن.
جو ۽ ته	حو چليون پسي نه چڪڻو ته واکاڻو وڪڻ
جنهن ۽ تنهن (جه ۽ ته)	ڪوه نه جھارين جڪرو جه ڏيهه ڏيا ڏيئي.
	ته تون ته در، ڏيهه لاڙي ڏان لهن.

**(ii) ضمير مبهم:**

ضمير	شاهه جا مثال
ڪير	تو ري پڻو ڪير، سرئين جا سونا سهي.
ڪير	لطف تو ري لطيف جي، ڪندا بيا ڪير.
ڪهين	ڪهين ڪين همٿو ڪان جهليندو ڪير؟

**(ص) ضمير استفهام:**

لاڙي لهجي ۾ 'چو' جي بدران 'ڪو' لفظ ڪم آڻين، جو اصل ۾ 'ڪوه' آهي پر هن لفظ ۾ به 'ه' حذف ڪن. شاه سائينءَ به اهائي صورت ڪم آندي آهي، جيئن:

معياري لهجو لاڙي لهجو شاه جا مثال  
چو ڪوه/ڪو ڪوه نه جُهارين جڪرو جه ڏيهه ڏيا ڏيئي.

**(ض)**

شاه صاحب 'تون' ضمير حاضر واحد جي حالت اضافت جي گردان جي وقت اهائي صورت ڪم آندي آهي، جيڪا لاڙ ۾ ڪم ايندي آهي، مثال طور:

معياري لهجو لاڙي لهجو شاه جو استعمال  
تون جو/ تنهنجو تو جو/ ته جو (i) آهي مثل ميه جي سخي تهجي سار.  
(ii) جهڙ تهجي جهيڻا هزاري حاتم.  
(iii) جڪرا جيئن شال ته جو ڪين  
مدو مَ شان.

**(ڊ) صوتياتي مطالعو:**

شاه صاحب جو ڪلام صوتياتي اڀياس جي لحاظ کان به ڏاڍو دلچسپ آهي. سر بلاول ۾ به صوتياتي اڀياس لاءِ سٺا مثال موجود آهن، مثال طور:

(۱) ڏري لهجي ۾ ه اسر جي ٻئي پد تي گهڻو ڪري 'آ' سر ڪم آڻيو آهي جيئن: چوڪرو، پوٽڙو ۽ ٻڪري وغيره. سر بلاول ۾ اهڙا ڪئين مثال ملن ٿا، جيئن:

معياري لاڙي ڪيفيت شاه جا مثال  
صورت صورت

(i) هڪڙو هڪڙو 'ڪ' تي زبر ٻئي در ڪهين مَ وڃ ري هاشمي هڪڙي.

(ii) آٻڙو آٻڙو وڏ وڙو، سوڙو، سمو سونه سين.

(۲) 'وسرگ' آواز کي "اوسرگ" ڪري اچارڻ جي عادت لاڙي لهجي جي خاص خصوصيت آهي. شاه صاحب ۾ به اهائي 'اوسرگ' خصوصيت ملي ٿي، جيئن:

معياري اچار	لاڙي اچار	شاه جا مثال
(i) ڪالهه	ڪال	جنءِ تو اچي ڪال نالائق نوازڻا.
(ii) ڳالهائي	ڳالائي	ڪوڙين لاهي ڪسجي ڳالائي ڳاٽ ڪئي.
		ڳهڻ ڳالائي، مهن سڀ ملهائيا.
(iii) آهين	آئين	جي تون آسائو آئين ته وڻءِ جڪري لائي.

### (۳) سر ڪي حذف ڪرڻ:

لاڙي لهجي ۾، ٻن پڌن واري لفظن جي ٻئي پڌ ۾ جڏهن 'اي' سر ايندو آهي، تڏهن لاڙي اچار موجب پهرئين پڌ وارو سر حذف ٿي ويندو آهي، جيئن 'ٻئي' بدران لاڙن ۾ 'ٻي' اچارين ۽ 'ئين' بدران 'ئي' يا 'ئن' چون. شاه لطيف به اهو اچار ڪم آندو آهي، مثال طور:

لفظ لاڙي اچار	شاه جو مثال
ٻئي	ٻي
متان وڙ وڃائين ڪه ٻي در ليلائي.	

### (ظ) ظرف جو استعمال:

(i) شاه صاحب ظرف جو استعمال به لاڙي لهجي وارو ڪيو آهي؛ مثال طور:

معياري لهجو	لاڙي لهجو	شاه جا مثال
جتان	جئا/جئان	جئان ڏنا پير، جئان ڏنائين.
مهند	مهد	هت پڻ ٺهجو تڪيو مهد پڻ تونهن ماڳ.

### (ii) ڏيهاري لفظ جا ڌارڌار اچار:

شاه صاحب ڏيهاري لفظ جا اچار 'ڏيهاري' ۽ 'ڏيهائي' ڪيا

آهن؛ جيئن:

- ته تون ته در ڏيهاري ڇڏي آهين.
- مٿي ولهن ور، ڏيهائي ڌاتار جي.

(iii) ظرف نفي جو استعمال:

لاڙي لهجي ۾ 'م' ظرف نفيءَ طور به ڪم ايندو آهي ۽ اها فقط لاڙي لهجي جي خوبي آهي. شاه صاحب جي ڪلام 'م' ظرف نفيءَ جو استعمال گهڻو آهي؛ جيئن:

- مڻا جادم جڪري وڻي وچ مَ پوءِ.
- ننڍڻا نفعو ناه ڪو وڏي مَ وساري.
- ٻئي در ڪهين مَ وچ ري هاشمي هيڪڙي.

(ع) ڪچي لهجي ۽ هندي ٻوليءَ جا ڪي لفظ:

شاه صاحب سر بلاول ۾ ڪي ڪچي لهجي جون وياڪڙي

صورتون به ڪم آنديون آهن؛ مثال طور:

ڪچي لفظ	شاه جو مثال
(i) اوڙڪيون	اکين سوئي اوڙڪو جو ڪنن سرم ڪرن.
(ii) مرسلين	مهڙ مڙني مرسلين سرس سندس شان.
(iii) اوڍر ۽ اوڍڪو	تون اوڍر تون اوڍڪو تون اجهو تون آڳ.
هندي لفظ	شاه جو مثال
جاءُ	چڏي حيل هندا جا، انهي جڪري پاسي جاءِ.

(غ) اصطلاح:

شاه سائين سر بلاول ۾ ڌارڌار مصرعن ۾ ڪيترائي نوان

اصطلاح ڪم آندا آهن؛ جيئن:

پيرموڙڻ =	آروڙ جي اچڻ =
پال ڪرڻ =	امر اوڌو ٿيڻ =
تار ڪرڻ = پري ڇڏڻ	اجهي اچڻ = سهاري ۾ هجڻ
بت چڙهڻ = ياد اچڻ	آڌو ڦرڻ =
چتنا لهڻ =	آرڻ ٻڌڻ =
در وڃڻ =	آڌر ڏيڻ =
ڍڪ ڍڪڻ =	ٻانهن آڇڻ = مدد آڇڻ

گهوڙي چڙهن =	ڏان لهن =
گهوڙي چاڙهن =	رڃون ريلن
لڪ لنگهائڻ =	سينو سامهڻ = وڙهڻ، جهيڙو ڪرڻ
ليڪو لهرائڻ =	سونا سهڻ =
مڇون موڙڻ =	ساء اچڻ =
مدو سڻڻ =	سام کڻڻ
نالائق نوازڻ =	ڪڙ لهن = خبر لهن
نباھي نيئڻ =	ڪس لاهڻ =
واتا ڌڙڻ =	ڪنڌ ڪيڏڻ =
واڳون ورائڻ =	ڪل پوڻ =
وٽيءَ وچ پوڻ = رنڊڪ پوڻ	رڪ هڻڻ =
هت جهلڻ =	ڪڙا اڪڻ =
	ڳاٽ ڪڻڻ =

### (ف) متضاد لفظن جو استعمال:

شاهه جا بيت	متضاد لفظ
لڌا دڪ، سڪ ٿڪا، ٿي وڌائي وير.	دڪ : سڪ
	هت : هٿ
	اصغر : اڪبر
	ننڍو : وڏو

### (ق) عدد واحد ۽ جمع جي صورتن جا مثال:

شاهه صاحب، سنڌي وياڪرڻ جي علم صرف جي ڦيرن کان به چڱي طرح واقف هو. هن سندس ڪلام ۾ علم صرف جا سڀ قانون مثالن ذريعي پيش ڪيا آهن؛ مثال طور عدد واحد ۽ جمع جي قانونن لاءِ هيٺين صورتن جا مثال ڏجن ٿا:

(i) اهي مؤنث اسم جن جي آخر ۾ 'آ' اعراب ڪم ايندي آهي. اهڙن واحد مؤنث اسمن جي جمع صورت بنائڻ لاءِ 'آ' کي 'اُون' ۾ تبديل ڪبو آهي؛ مثال طور:

واحد جمع شاهه جا مثال  
 واڳَ واڳون موت مُهجا سڀرين! واڳون ورائي.  
 هڪَل هڪلون سڀرئين، ڏيبي سَنڪ هڪل سڀين هالار ڏئي.  
 (ii) آهي مؤنث اسم جن جي آخر ۾ 'ا' اعراب هوندي آهي، اهڙن مؤنث اسمن جي صورتن ۾ 'ا' کي 'يُون' پڇاڙيءَ ۾ بدلايو ويندو آهي؛ مثال طور:

واحد جمع شاهه جا مثال  
 پير پيريون پيريون پيري بيچ، هوءَ جي منجهان پوريون.  
 (iii) آهي مؤنث اسم / صفتي صورتون جن جي آخر ۾ 'اي' پڇاڙي هوندي آهي، انهن جي جمع صورت ٺاهڻ لاءِ 'اي' 'يُون' ۾ بدلائبو آهي؛ مثال طور:

واحد جمع شاهه جا مثال  
 پوري پوريون پيريون پيري بيچ، هوءَ جي منجهان پوريون.  
 چلي چليون جو چليون پسي نه چڪيون ته واکاڻو وڪ.  
 اهڙيءَ طرح مذڪر اسمن جي به واحد جمع صورتن جا مثال شاهه جي ڪلام ۾ ملن ٿا؛ مثال طور:  
 (i) آهي واحد مذڪر اسم جن جي آخر ۾ 'او' پڇاڙي هوندي آهي، ان جي جمع صورت بنائڻ لاءِ 'او' کي 'آ' پڇاڙيءَ ۾ بدلايو ويندو آهي؛ جيئن:

واحد جمع شاهه جا مثال  
 وِلهو وِلها وَلها جَهين وَهيان ڪِئا پاگ تهن جي پس.  
 پاڳارو پاڳارا } سما تو سِرِ چَٽَ نه ته پاڳارا پُرس پُسا.  
 پيو پيا }  
 موزو موزا چڙي نه موزو لڳس آر عطار سين.

(ii) آهي مذڪر اسم ۽ صفتون، جن جي آخر ۾ 'ا' اعراب هوندي آهي انهن جي جمع صورت بنائڻ لاءِ 'ا' کي 'آ' اعراب ۾ بدلايو ويندو آهي؛ جيئن شاهه جي سُر بلاول ۾:

واحد	جمع	شاه جا مثال
چَٽَ	چَٽَ	سما تو سِرِ چَٽَ نه ته پاڳارا پُرس ٻُٺا.
پَٽَ	پَٽَ	جن جي هائي پَٽَ تن تِهائي پڪا.
سڪَ	سڪَ	سِرِئين ڏبي سڪَ هڪلَ سين هالار ڏئي.

### (ڪ) انوڪيون وياڪرڻي صورتون:

۱- پٺاڻيءَ کي اهڙيون وياڪرڻي ترڪيبون به ڪر آنديون آهن جن جا مثال روز مره واريءَ ٻوليءَ ۾ ته ملن ٿا پر سنڌي وياڪرڻ ۾ انهن جي باري ۾ ڪا به معلومات نٿي ملي. ’سنڌي ٻوليءَ جو اڀياس ڪتاب‘ ۾ صفحي ۱۲۹ تي، شاه سائينءَ جي سُر ڪلياڻ مان ڪي مثال ڏيئي اهڙين ’وياڪرڻي صورتن‘ يا ’ترڪيبن‘ کي ’اسر طرفيءَ‘ جو عنوان ڏنو ويو آهي؛ مثال طور:

(i) پيتي جه پاسي ٿئي منجها، رڳن روح،

هن مصرع ۾ ’پيتي‘ جي معنيٰ آهي ’پيئڻ کان پوءِ‘.

(ii) سِرَ ڏني سَتَ جُڙي، ته عاشق اِيءِ اچن.

هن مصرع ۾ ’ڏني‘ لفظ جي معنيٰ آهي ’ڏيڻ کان پوءِ‘ سر

بلاول ۾ به شاه سائينءَ اهڙين صورتن ۾ ترڪيبن کي ڪم آندو آهي؛

مثال طور:

لفظ شاه جو استعمال

ڏني = ڏسڻ کان پوءِ      اڻ ڏين آڏو ڦري، ڏني ڏني ڪُءِ.

بيا در وسريام ڏني جادمر جڪري.

مَرڪڻ اڪڙين تو ڏني مون ٿئي.

پڇي = جن جي پڇا ڪري پڇي سي پاري، جي عاجز آجورن ۾.

ايندي = اچڻ جي ڪري ايندي لٿي اڄ، پير پيريندي ٺرئا.

۲- امر جون انوڪيون صورتون:

شاه صاحب حاصل مصدر ’وڃڻ‘ جي امري صورت ’وڃ‘ جون

هيٺيون صورتون پنهنجي ڪلام ۾ ڪم آنديون آهن:

مُٺوان پي مَ طَهـُـورا، وانءُ اورانگهي اوريان.

وَنءَ جي تون آسائو ائين ته وَنءَ جڪري لائي.

### (ڪڍ) سندو حرف اضافت جو استعمال:

شاه صاحب 'سندو' جو استعمال ظرف وانگر ڪيو آهي؛ مثال

طور:

اسـوَرُ سندو آسـوَرُو وڳند ڪي وڏو.

### (گڏ) ڪيڪار، پليڪار ۽ آجيان جا لفظ:

شاه سائينءَ سر بلاول ۾، ڪيڪار پليڪار جو مؤدبانہ انداز جو هڪ نمونو پڻ ڪم آندو آهي، جيڪو سنڌ ۾ اڄ به عام آهي. مثال طور سنڌيءَ ۾ مؤدبانہ انداز ۾ ڪيڪارڻ يا پليڪار ڪرڻ لاءِ چوندا آهن:

(i) ڀلي ڪري آيا، جي ڪري آيا

يا (ii) اچو! اچو! نچ آيو، جي آيو!

شاه لطيف به سر بلاول ۾ اهڙا لفظ، ڪيڪار پليڪار لاءِ ڪم

آندا آهن؛ مثال طور:

اچـو! آڻوڻچ! سـمـي وائي وات ۾.

### (گڏ) لفظن تي تڪرار يعني دهرائڻ/ٻڌڻا لفظ:

سنڌي ٻوليءَ جي هڪ خصوصيت لفظن جو هڪ ٻئي پٺيان وري وري چوڻ يعني دهرائڻ يعني تڪراري (Reduplication) صورت آهي. شاه لطيف ۽ موجوده شاعرن جي ڪلام ۾ اها وياڪرڻي خوبي عام آهي. 'سنڌي ٻوليءَ جو اڀياس ڪتاب' ۾ تڪراري صورتن جا مثال ڏنا ويا آهن. شاه صاحب سُر بلاول ۾ هڪ مصرع، سنڌي وياڪرڻ جي اها صورت ڪم آندي آهي؛ مثال طور:

تَر تَر ڪير ترس، سَر نهارج سَـپـرو،

هن مصرع ۾ 'تَر تَر' مان مراد 'هرهڪ تَر تي'. جيڪڏهن

'تَر' لفظ هڪ دفعو ڪم آئي ها ته پوءِ مراد هڪ خاص تَر هجي ها پر

هت 'تَر تَر' جي معنيٰ آهي هر تَر تي.

**(گھ) ماضيءَ جي صورتن جا نوان مثال:**

سنڌي وياڪرڻ ۾ زمان، هميشه فعلي ڌاتن مان ٺهن ٿا پر شاه صاحب اهڙيون ترڪيبون به ڪم آنديون آهن، جن ۾ هن 'اسم' جي پويان زمان ماضيءَ جي علامت 'يو' ملائي، زمان ماضيءَ جون صورتون ٺاهيون آهن؛ مثال طور:

اسم ماضي جي علامت شاه جو استعمال  
 (i) همت + يو = همتيو ڪهين ڪين همتيو، ڪان جهليندو ڪير.  
 (ii) ڏمر + يو = ڏمريو ڏمريو ته ڏي، پرچيو ته پاڻ پري.

**(گڙ) مخفف صورتون:**

شاه جي رسالي ۾، لفظن جي مخفف روپن جا ڪئين مثال ملن ٿا. اهي مخفف صورتون، ٻوليءَ جي روزمره جي اچار سان واسطو رکن ٿيون. سنڌي ٻوليءَ جي مخففات جي سلسلي ۾ 'لغات سنڌي مخففات' ۾، مقامي ۾ ڀرپور نموني سان، موضوع تي بحث ڪيو ويو آهي. شاه جي سر بلاول ۾ به لفظن جون مخفف صورتن جا مثال ملن ٿا؛ جيئن:

مخفف صورت شاه جا مثال  
 سَوالِن = سوال ڪندڙن سمي سوالن کي ويلهه نه وساري،  
 سَرَئِن = جن سرڻ ورتي آهي توريءَ ٻڌو ڪير، سرئين جا سونا سهي.  
 سومِرِن = سومرين سومرن سام ڪئي اٻڙي ڪو اٺ پير.  
 چوٽاڻِي = چوٽڪارو بخشي مير محمد ڪارڻي آڙيا چوٽائي.

**(ل) متروڪ لفظ:**

آخر ۾ انهن لفظن جو به ذڪر ڪرڻ مناسب ٿيندو جيڪي موجوده زماني جي روزمره واري ٻوليءَ ۾ رائج نه آهن بلڪ هاڻ متروڪ آهن. شاه جي رسالي ۾ اهڙا لفظ گهڻائي آهن، هت فقط انهن لفظن جي لڙهي ڏيبي جيڪي سر بلاول ۾ ڪم آندل آهن؛ مثال طور:

لفظ شاه جا مثال  
 ڌان = انعام ته تون ته درا، ڏيهلڙي ڌان لهين

پي مَ طهـورا، وانءُ اورانگهي اوريان.  
گهن تَهجي گيجڙي، اچي جال جگت.

وانءُ = وج  
گيجڙي = در  
جگت = خلق، ماڻهو

جن جي هائي پت، تن تهائي پڪئا.  
اٿي ته اچي ٿييا، پائي پاڪوڙي پير.  
ولها جهين وهيان ڪئا، پاڳ تهين جي پس.

پت = ڪشتو  
پاڪوڙي = رڪاب  
ولها = سجا  
وهيان = آسودا ڪيا

آروڙ جي اٿيو، ديمن وڌائين ڏڪ.  
آرڻ ٻڌي ابڙي، ٿي رڻ ۾ رڪ رئي.

ديمن = لشڪر، ڪتڪ  
آرڻ ٻڌڻ = گهيو ڪرڻ  
حملو ڪرڻ  
رڪ = تلوار  
رئي = چمڪو

علاؤالدين آڻيو، ڪڻي چل چڱير.

چل = لشڪر  
چڱير = تاجدار

جي آيون ابڙي آڌار، سو سونگ نه ڏينديون سومريون.  
پيچن ڪا نه وڌيت، جي آيا سي اگهيا.  
پائوندر پاڻ، حال پسي پال ڪري.  
پاندپ سين نه پاڙيان سوين پيا سردار.  
تون اوڍر، تون اوڍڪو، تون آجهو تون آڳ.

سونگ = ڏن، محصول  
وڌيت = سبب، تفصيل  
پائوندر = ورهائيندڙ  
پاندپ = سردار  
اوڍر = پناه  
اوڍڪو = پڙدو

وينو اينءَ چوءِ، ته پيرا پاسي نه ٿان.  
چڙي موزو لڳس آر عطار سين.

پيرا = اسر جي ماني  
موزو = چمڙي جو جوراب  
پير جي جتي

عطر سين اورڳ ته هئين سدا سُر هو.  
وگند وري آڻيو، ڪوتڙيا ڪلان.

اورڳ = واهڻو  
ڪلان = ڪوڙو

بهرحال شاه سائين ۾ رسالي ۾ ويا ڪرڻ جا دلچسپ ۽ انوکا  
مثال موجود آهن جن جي گهري مطالعي ۽ کوجنا ڪرڻ جي گهڻي  
ضرورت آهي.